

# अध्यक्ष की कलम से



**Sunil Vaish**

**आदरणीय मित्रों** वर्ष 2017 के अंतिम माह में आप सबसे रूबरू हो रहा हूँ यह वर्ष उपलब्धियों एवं कठिनाइयों से गुजरता हुआ नये वर्ष में दस्तक दे रहा है। नोटबंदी के शुरुआती महीने उद्योग जगत के लिए काफी मुश्किल भरे रहे हैं। पूरे देश में आर्थिक उथल-पुथल के साथ औद्योगिक गिरावट का दौर धीरे-धीरे सम्भलता दिखाई दे रहा है। 1 जुलाई 2017 आजाद भारत का सबसे बड़ा टैक्स रिफार्म के रूप में जी0एस0टी. हम सब के जीवन का एक अभिन्न अंग बन चुका है। इसे अभी अर्थपूर्ण कर व्यवस्था सुनिश्चित होने के कई पड़ाव पार करने होंगे। शुरुआती कठिनाइयों के साथ-साथ कानून की कई विसंगतियों के हालाँकि जी0एस0टी0 कॉउंसिल द्वारा सुधार किये गये हैं लेकिन अभी इसे त्रुटि रहित बनाने में कई सुधार किये जाने बाकी है। उम्मीद है की यह सुधार का क्रम लगातार जारी रहेगा।

वर्ष 2017 में पर्यावरण संबन्धी संकट का प्रभाव पूरे उद्योग जगत पर काफी गहरा पड़ा है और कई प्रमुख उद्योग चमड़ा, टैक्सटाइल्स, पेपर, इलेक्ट्रॉनिक, उद्योगों को बंदी की मार झेलनी पड़ी है, मेरा मानना है की पर्यावरण संरक्षण के साथ-साथ उद्योग संरक्षण भी जरूरी है। इसके लिए सरकार और उद्योग को मिलकर समाधान निकालना होगा क्योंकि हम सभी उद्यमी पर्यावरण को लेकर बहुत संवेदनशील है। आशा करते हैं की वर्ष 2018 में एक ऐसी व्यवस्था सुनिश्चित होगी जिससे उद्योग और पर्यावरण दोनों सुरक्षित रहेंगे।

उत्तर प्रदेश में विधान सभा चुनाव में अभूतपूर्व जन समर्थन के साथ भारतीय जनता पार्टी की सरकार पदारूढ़ हुई है। एक लम्बे अन्तराल के बाद केन्द्र व राज्य में एक ही राजनीतिक पार्टी का शासन है। राजनीतिक अनुकूलता का जो वातावरण उत्तर प्रदेश बना है यह सूबे के लिए बहुत लाभकारी साबित होगा ऐसा हम सभी को विश्वास है। प्रदेश सरकार द्वारा उद्योगों को जो अहमियत दी जा रही है हम उसका स्वागत करते हैं। उद्योग से सम्बंधित सभी सक्षम अधिकारियों की तैनाती यह परिलक्षित करती है की यह सरकार औद्योगिक विकास के लिए कृत संकल्पित है। इस अवधि में एम0एस0एम0ई0 मंत्री, औद्योगिक विकास मंत्री और औद्योगिक विकास आयुक्त के साथ सार्थक बैठक एवम चर्चा आई0आई0ए0 भवन में हुई है।

इस अवधि में आई0आई0ए0 प्रतिनिधिमंडल उत्तर प्रदेश के मुख्य सचिव श्री राजीव कुमार से दो बार मिला, उनके द्वारा भी

कुछ समस्याओं का तत्काल निराकरण किया गया और उनके द्वारा सम्बंधित विभागों को दिशा निर्देश भी जारी किया गया। प्रमुख सचिव एम0एस0एम0ई0 एवं प्रमुख सचिव औद्योगिक विकास के साथ भी सकारात्मक विचार विमर्श हुआ।

प्रदेश सरकार द्वारा 21-22 फरवरी को इनवैस्टर सम्मिट का आयोजन किया जा रहा है। भारत के प्रधानमंत्री एवं उत्तर प्रदेश के मुख्यमंत्री इसका उद्घाटन करने जा रहे हैं। औद्योगिक विकास मंत्री और अवस्थापना एवं औद्योगिक विकास आयुक्त द्वारा देश भर में रोड शो का लगातार आयोजन हो रहा है। उत्तर-दक्षिण, पूर्व-पश्चिम भारत के औद्योगिक घरानों से लगातार वार्ता चल रही है। आई0आई0ए0 इस इनवैस्टर सम्मिट की सफलता के लिए अपनी हार्दिक शुभकामनायें प्रेषित करता है। हमें आशा ही नहीं परन्तु पूर्ण विश्वास है कि इस बार उत्तर प्रदेश में बड़ी मात्रा में औद्योगिक निवेश आएगा इससे उत्तर प्रदेश के एम0एस0एम0ई0 को भी उन्नति करने का स्वर्णिम अवसर मिलेगा। आई0आई0डी0सी0 महोदय द्वारा 25 नवम्बर 2017 को आयोजित बैठक में कहा गया कि वे निवेश लाने के साथ साथ वर्तमान एम0एस0एम0ई0 को एक ब्रांड एम्बेसडर के रूप में देखते हैं और उनका भी पोषण और सम्वर्धन करना चाहते हैं। आई0आई0ए0 इस बयान का स्वागत करती है। लेकिन शासन को निवेश के साथ-साथ व्यवस्था को परिवर्तित करने की भी बहुत आवश्यकता है, भ्रष्टाचार, लाल फीताशाही, शोषण, खराब कार्य संस्कृति को बिना हटाये सार्थक औद्योगिक वातावरण नहीं बन पायेगा।

आई0ए0सी0 (इंटरनेशनल अफेयर्स समिति), आई0एम0डी0सी0 (आई0आई0ए0 मैनेजमेन्ट डेवलपमेन्ट सेन्टर) आप सभी के लिए एक पहल है जिससे आप आयात निर्यात सम्बन्धी, विकास परक कार्यक्रम एवं समस्याओं के समाधान का लाभ उठा सकें। आई0ए0सी0 चेयरमैन के रूप में श्री नीरज सिंघल द्वारा कई सार्थक कदम उठाये हैं और मिश्र में आई0आई0ए0 डेलीगेशन भी ले गये थे उनके द्वारा इन प्रयासों की सराहना करता हूँ। आई0एम0डी0सी0 के प्रभारी श्री उमेश सक्सेना द्वारा भी कार्य प्रारम्भ किया जा चुका है आप सबसे अपील करता हूँ कि इन सुविधाओं का अधिक से अधिक लाभ उठायें।

यह अंक जब आपके हाथ में होगा तो नव वर्ष प्राम्भ हो चुका होगा मैं आप सभी को नव वर्ष की हार्दिक शुभकामनाएँ देता हूँ एवं ईश्वर से प्रार्थना करता हूँ की वर्ष 2018 आप सभी के जीवन में उन्नति, यश, वैभव, स्वास्थ्य, शक्ति का संचार करे।